



அகில இலங்கைக் காந்தி சேவா சங்கத்தின் திங்கள் வெளியீடு

Registered at the G. P. O. as a Newspaper in Ceylon

மலர் 6

காந்தி நிலையம்-உருத்திரபுரம் (காந்தி ஆண்டு 99) 1968 நவம்-டிஸம்.

| இதழ் 2-3

# பயனுள்ள காந்தி அஞ்சலி

புராண இதிகாசங்களிலே அசுரர்களும் அரக்கர்களும் பரக்கப் பேசப்படுகிறார்கள். அவர்கள் நெஞ்சு தீய குணங்களும் தீய சக்திகளும் செழித்து விளையும் விளைநிலம்; அவர்கள் மறத்தின் தோழர்கள்; நல்லவர்களின் நல் வாழ்வை நாசமாக்குவதே அவர்கள் தொழில். அறத்தினை வேரோடு கிள்ளியெறிவதே அவர்கள் இலட்சியம்; ஆத்மதிருத்தி, சுருங்கக் கூறில், தீய சக்திகள் அனைத்தையும் ஒன்று திரட்டி ஒருருவாக்கிக் கற்பித்த உருவகபாத்திரங்கள் அவர்கள். அவர்கள் மாயம் வல்லவர்கள். காலத்துக்கும் இடத்துக்கும் இயைய பல பல வடிவு கொள்வர்.

கலியுகத்திலே அவர்கள் கொண்டவடிவின் பெயர் மது. மதுவரக்கள் என்பது குடும்பப் பொதுப் பெயர்கள்; குடும்பச் சிறப்புப் பெயர்கள் பலப்பல. எங்கள் நாட்டில் அந்தப் பெயர்களில் இரண்டே இரண்டும் புகழ்க்கொடிகட்டிப் பறக்கின்றன. ஒன்று; கள்; தாய். மற்றையது சாராயம்; அருமந்த புதல்வன். தாயும் மகனும் எங்கள் நாட்டின் மூலை முடுக்கெங்கும் வெகு தாராளமாக உலாவி வருகிறார்கள்.

இந்த மது மதியை மயக்குவது; உடனலத்தையழிப்பது; வளமான குடும்பவாழ்வைக் குழிதோண்டிப் புதைப்பது; தனிமனித வாழ்வை மாத்திரமன்று, சமூக நல வாழ்வை நாசஞ் செய்வது; மனிதனுள்ளே சுடர் விட்டெரியும் ஆன்மப் பேரொளியை, அணைப்பது. இவ்வாறு மதுவரக்களின் கொடுமையை அறநூல்களுக்கு சமய நூல்களும் விரிவாக விளக்குகின்றன. வள்ளுவர் வாய் மொழிகளில் ஒன்றே யொன்றை மாத்திரங்கண்டு கொண்டால் மதுவின் கொடுமையை உள்ளங்கை நெல்லிக்கனி

போல விளங்கிக் கொள்ள முடியும். அந்தக் குறள் மணி இது:

“உண்ணற்க கன்னை; உணில் உண்க;  
சான்றோரால் எண்ணப்பட வேண்டா தவர்”

மது ஒரு நாட்டிற்கு, அதுவும் இந்தியாவைப் போன்ற ஏழை நாட்டிற்கு எவ்வளவு பயங்கரமான கேடு செய்யலாம் என்பதைப் பரிபூரணமாக உணர்ந்தவர் காந்தி அண்ணல். எந்த நூற்றாண்டிலும் அவரைப் போல ஒரு சமூக வாதியோ ஒரு அரசியல் வாதியோ ஒரு ஆத்மஞானியோ மதுவின் நாச விளைவுகளை மனமரவுணர்ந்து அதனை ஒரு நாட்டினின்றும் அடியோடு அழிக்க வழி வகுக்கவில்லை. காந்தியண்ணலே ஏழை இந்தியா சுயீட்ச வாழ்வு பெற வேண்டுமானால் மது விலக்கு அவசியம்; அது சாத்தியப்படாவிட்டால் நாம் சுதந்திரம் பெற்றும் பயனில்லை; எனவே மது விலக்கு சட்டபூர்வமாகக் கட்டப்பட வேண்டுமெனக் குரலெழுப்பி, இயக்கமொன்று உருவாக்கி, மதுவிலக்கு சட்டமாவதற்கு வழி கண்டவர். அவர் சமுதாய ரீதியிலும் அரசியல் ரீதியிலும் சாதித்த சாதனைகள் பல; எல்லாமே மகத்தானவை. ஆனால் அவற்றுள்ளே இந்த மது விலக்கு தன்னிகரற்ற கொடு முடியாய் விளங்குகிறது.

மது விலக்குப் பற்றிய அவரது தெளிந்த சிந்தனைப் போக்கைப் பல சந்தர்ப்பங்களிலே நாடு கண்டது. மதுவிலக்கு செயற்படுமானால் நாட்டின் பொருளாதாரத்தில் வீழ்ச்சி ஏற்படலாமே என பொருளாதார நிபுணர்கள் முனுமுனுத்தனர்; மதுபரிபாலனப் பகுதியின் வருமானமே, நாட்டின் கல்வி வளர்ச்சிக்கு ஆதரவு தருகிற தென ஏதுவும் காட்டினர்—அதற்கு

## அறிவிப்பு

காந்தி நூற்றாண்டு விழாவை முன்னிட்டு கிராமங்களிலும் நகரங்களிலும் சேவை செய்வதற்கு உழியர்கள் தேவை. விபரங்களுக்கு:

காந்தி நிலையம்,  
உருத்திரபுரம்.

காந்தியண்ணல் கொடுத்த விடை இதுதான்: “அட்டியானால், இந்த நாடு கல்வி வளர்ச்சியின்றி அறியாமை இருளிலே மூழ்குவதையே நான் விரும்புவேன்”

சிலர் மது விலக்கு சட்டமாக்கப் பட்டால் கள்ளச் சாராய உற்பத்தி பெருகுமே என நீலிக் கண்ணீர் வடித்தனர், புலம்பினர். அதற்கு அவர், “விபசாரம் கள்ளத்தனமாக நடைபெறுகிறதே என்பதற்காக அதைச் சட்டபூர்வமாக விலக்காதுவிட முடியுமா” என்று கேட்டார். அன்றியும் வேண்டுமெனத் தீமை செய்யத் துணிபவரையார்தாம் தடுக்க முடியும். அதற்காக நன்மையென்று அறிந்த ஒன்றை மேற்கொள்ளத் தயங்குவதில் அர்த்தமில்லை. இத்தகையதொரு மது விலக்கு முயற்சி காலப்போக்கிலே மக்களிடையே பூரண மனமாற்றத்தை ஏற்படுத்தி சட்டமின்றியே மது விலக்கு நிலவக்கூடும் என அவர் நம்பினார்.

நாமும் காந்தியண்ணலின் நூற்றாண்டு விழாவைக் கொண்டாடுகிறோம். நம் நாட்டில் காந்தீயக் கொள்கைகள் பரப்பப்படுகின்றன. நல்ல முயற்சி, போற்றப்பட வேண்டியது. இந் நிலையிலாயினும் நமது நாட்டிலும் மது விலக்கு இயக்கம் வலுப்பெற வேண்டும், சட்டமாக வேண்டுமெனக் குரலெழுப்ப வேண்டும். சமூக சங்கங்களும் காந்தீயத் தொண்டர்களும் பிரசாரஞ் செய்ய வேண்டும். அந்தப் பிரசார விளைவுகள் மக்கள் குரலாய் மாறி ஆட்சியாளரின் செவியிலேற வேண்டும். ஆட்சியாளர் அருட்சிபெற்று சிந்திக்கத் தொடங்க வேண்டும். இச் செயலே இன்று நாம் செய்யத்தக்க பயனுள்ள காந்தி அஞ்சலி.



உருத்திரபுரம், (இலங்கை)

காந்தி ஆண்டு 99

1968 நவம்பர்

## காந்தியடிகளும்

### மதுவிலக்கும்

அவ்வக் காலந்தோறும் மக்களினத்தைச் சீர்திருத்தம் செய்யப் புகுந்த பெரியார் பலருடைய நன்முயற்சிகளாலே மக்களிடையே மது அருந்தும் பழக்கம் குறைந்து கொண்டு வந்தாலும் இன்னும் அப்பழக்கம் பெரும்பான்மையாகவே இருந்து வருவது நன்மக்களுக்குக் கவலை யளிப்பதாகவுள்ளது.

மதுவுண்பவர் அப்பழக்கத்தை முழுதும் விட்டொழித்தாலொழிய அவரிடம் எவ்வகைச் சீர்திருத்தமும் புகுத்த யார்க்கும் முடியாது. அவர்க்குச் சொல்லும் அறிவுரையெல்லாம் விழலுக் கிறைத்த நீராகவே முடியும். அதனால் காந்தியடிகள் வரையும் பல நூற்றாண்டுகளாகச் சீர்திருத்தத் தலைவரெல்லாம், உலகத்திலே மதுவொழிப்புக்காக அரும்பாடு பட்டிருக்கின்றார்கள்.

இந்தியாவிலே தீண்டாமைக் கொள்கை, அடிமையெண்ணம், வறுமை, வாழ்க்கையமைதியின்மை, ஒழுக்கக் கேடு இவற்றுக்கெல்லாம் அடிப்படையாகப் பெரும்பாலாரிடம் உள்ள மது அருந்துங் கொடிய பழக்கத்தை மக்களிடமிருந்து நீக்கும் பணியை அரசியற் கொள்கையெனத் திருவள்ளுவருங் காந்தியடிகளுங் கருதினர். அதனால் அவர்களைப் பின்பற்றும் இன்றைய ஆட்சித் தலைவர்கள் அரசியற் சட்டத்தின் வாயிலாக மதுவொழிப்புச் செயற்படுத்தல் அவர்களுக்குச் சிறந்த கடமையாம். அதன் பொருட்டு அத்தலைவர்களுக்கு அறநிலையத் தலைவர்களும் துணை நிற்பவர்களும் வேண்டும்.

மதுவுண்பவர்களுக்கு அதன் கேடுகளைப் பற்றி எவ்வளவு எடுத்துச் சொன்னாலும் அவர்கள் அப்பழக்கத்தை விலக்குவதற்கு வேண்டுமறிவு அவர்களுக்குப் பிறக்கமாட்டாது. அவ்வாறே திருவள்ளுவரும் கூறியிருக்கின்றார்.

மக்களாட்சித் தலைவர்கள் மக்கள் மதுவுண்ணுதற்கு உடன்பட்டுக் கொண்டிருப்பது அம்மக்களைக் குற்றஞ்செய்ய மறைமுகமாகத் தூண்டுவதும் அவர்கள் குடும்பங்களைக் கெடுப்பது மாகிய கொடுங்கோன்மையாகும்

கள்ளக் குடிப்பவர்கள் இருப்பதனால் கிடைக்கும் பொருள் வரவுக்காக மதுவொழிப்புச் செய்ய விரும்பாத ஆட்சியாளர் மக்களுடைய நலங்கருதி மக்களை யாளுபவரல்லர். அவர்களை வழிப்பறி செய்யும் கொள்ளைக் கூட்டத்தினராவர்.

அறநிலையத் தலைவர்கள் ஆட்சியாளர்களை மதுவொழிப்புச் சட்டஞ்செய்து வழங்குவித்தல் வேண்டுமென வற்புறுத்தல் வேண்டும். அது செய்யாத அறநிலையத் தலைவர்களும் அக் கொள்ளைக் கூட்டத்தைச் சார்ந்தவராவர்.

இந்திய ஆட்சியுரிமை பெற்றுக் கொடுத்த காந்தியடிகள் மக்களுடைய நலனு முன்னேற்றமுங் கருதி வகுத்துக் கொண்ட அரசியற் கொள்கைத் திட்டங்களுள்ளே மதுவொழிப்பு முதலிடம் பெற்றுள்ளதென்பது உலகமறியும். ஆசியாவின் விடுதலைக்கு அடிகோலியவர் காந்தியடிகள். அவர் பணித்த மதுவொழிப்பைச் சட்டமாக்கி நடைமுறையிற் கொணர மாட்டாத நாட்டுத் தலைவர்கள், காந்தியடிகளுடைய நூற்றாண்டு விழாக் கொண்டாடுவது சிரிப்புக் கிடமானது. அவர்களை மதுவொழிப்புச் சட்டம் செய்கிற மாட்டாத மதத் தலைவர்களும் வெட்கித் தலை குனிய வேண்டியவராவர். அவர்கள் அப்பதவிக்குச் சிறிதும் தகுதியில்லாதவர்களாவர். அவர்கள் பொது மக்களுக்கு மது விலக்கு பற்றிச் சொற்பொழிவு செய்வதனால் மட்டும் ஏழை மக்களை மதுவரக்கன் பிடியிலிருந்து மீட்க முடியாது என்பதைத் தெரியாமல் அச்சொற்பொழிவோடு தமது கடமை முடிந்தது என்று நினைப்பது பேதைமையாம். மக்களாட்சித் தலைவர்கள் கச்சை கட்டி முன்னின்ற லொழிய மதுவொழிப்பு கனவாகவே முடியும். அவர்களுக்கு இந்நற்செயல் செய்வது அரிய பெரிய செயலுமன்று. எளிதின் முடியக் கூடியதேயாம். அவர்களே மதுக் குடி மன்னர்களாயிருந்தால் அவர்களைக் கொண்டு மதுவொழிப்புச் செய்வித்தல் எக்காலத்தும் இயலாது.

### இளைஞர்களே!

உங்களுக்குத் தொழில் இல்லையென கவலை ஏன்?

- ★ கமம்
- ★ நெசவு
- ★ தும்பு
- ★ அச்சு
- ★ தையல்
- ★ மர வேலை

ஆகிய துறைகளில் இலவசப் பயிற்சி அளிக்கிறோம்.

விபரங்களுக்கு:-

காந்தி நிலையம்

உருத்திரபுரம் (தபால்)

அல்லது

சர்வோதய நிகேதனம்

இந்துக் கல்லூரிச் சதுக்கம்,

இரத்தமலானை.

\*\*\*\*\*

காந்தியம்—சர்வோதய

தத்துவங்களை அறிவதற்கு

கிராமராஜ்யம், சர்வோதயம்

ஆகிய பத்திரிகைகளைப்

படியுங்கள்.

விபரங்களுக்கு:-

காந்தி நிலையம்

உருத்திரபுரம்

\*\*\*\*\*

பது பேதைமையாம். மக்களாட்சித் தலைவர்கள் கச்சை கட்டி முன்னின்ற லொழிய மதுவொழிப்பு கனவாகவே முடியும். அவர்களுக்கு இந்நற்செயல் செய்வது அரிய பெரிய செயலுமன்று. எளிதின் முடியக் கூடியதேயாம். அவர்களே மதுக் குடி மன்னர்களாயிருந்தால் அவர்களைக் கொண்டு மதுவொழிப்புச் செய்வித்தல் எக்காலத்தும் இயலாது.

காந்தியடிகளது நூற்றாண்டு விழா விலே மதுவொழிப்புச் செய்வ தொன்றுமே அடிகளுக்கு மக்கள் செய்யு மிக்க நன்றியறிவும் தக்க வணக்கமுமாகும்.

அடிகள் காந்தி யருள் வாழ்க

குடி கெடுக்குங் குடி வீழ்க

புலவர் பாண்டியனார்

## வாலிபருக்கு அழைப்பு

முதலியார் செ. சின்னத்தம்பி

காந்தி நூற்றாண்டுக் கொண்டாட்ட ஆரம்ப தினமாகிய இந்த நாள், காந்தியன்பர்களாகிய நமக் கெல்லாம் ஒரு பெரும் புனித நாள்.

ஊர்ச் சந்திகளிலும் உலகச் சந்தைகளிலும் ஆயிரம் ஆயிரம் அழகிய உருவச் சிலைகளை அமைத்து அண்ணல் காந்தியின் அரிய புகழைப் பரப்பும் கைங்கரியம் அன்று எங்கள் நோக்கம்.

மலரும் மாடையும் இட்டு, தூப தீபங்களும் காட்டி பக்திப் பாடல்களும் பாடிப் பணிந்தேத்தப்படும் ஒரு பூசைப் பொருளாக எம் அண்ணலார் அவர்களை ஆக்கிவிட நாம் விரும்பவில்லை.

அவருடைய அவதாரத்தால் எந்த ஒப்பற்ற ஞானம்-வாழ்க்கைமுறை உலகிடை அலர்ந்ததோ, அந்த மாபெரும் வாழ்க்கை நெறியை இந்த விரிந்த ஞாலம் முழுவதும் பரவச் செய்யும் புனித கைங்கரியத்திற்கு உரிய ஒரு சந்தர்ப்பமாகவே இந்த நூற்றாண்டு விழாக் காலத்தைப் பயன்படுத்த ஆசைப்படுகின்றோமென்று அறிக.

இன்று சர்வ நாசத்தின் விளிம்பில் உலகம் தத்தளித்துக்கொண்டிருக்கிறது. சத்தியம், அன்பு, நீதி, ஒப்புரவு, எளிமை முதலிய நற்பண்புகளை நாநிலத்தில் காண்பது அரிதாகிக் கொண்டு வருகிறது. மனிதப்பண்புகள் யாவும் உலர்ந்தே வருகின்றன. உலகாயதம் என்னும் வெம்மை நெறியின் கொடிய வெப்பத்தால் ஆத்மீகம் சுருகிவிட்டது. உலக போகங்களைக் கங்குகரையின்றிப் பெருக்கி உண்டுகளிப்பதே உயிர்வாழ்க்கையின் இலட்சியம் என்ற உலோகாயதக் கொள்கை விலங்குநிலை நாகரீகம்-உலகில் பொங்கி வழியத் தொடங்கிவிட்டது. மதிமண்டலத்திற்கும், அதற்கு அப்பாலும் விஞ்ஞானம் மட்டுமா பறக்கின்றது. மல்பதை மீது நஞ்சைப்பொழியும் மனிதனுடைய கொடிய நெஞ்சமல்லவா சிறகை விரித்து வான்முகடு ஏறி நிற்கின்றது.

சர்வநாசத்தை எதிர்நோக்கி நிற்கும் உலகைக் காப்பாற்ற வேண்டு

மென்றால், உலகின் கணுள்ள தலைவர்களும் சிந்தனையாளர்களும் ஒன்றித்து நின்று ஒரு உய்யும் வழியை உடனே உருவாக்கவேண்டும். அந்த வழி காந்தியடிகள் காட்டிய சர்வோதயவழியே என்பதைச் சிந்திக்கும் உலகம் உணரத்தொடங்கிவிட்டது.

இத்தனை நூற்றாண்டுகளாக வன்முறையாலும், வஞ்சனையாலும், கொன்றறிக்கும் போர்களினாலும் நிரந்தரமான தீர்வுகளை எந்தப் பிரச்சினைக்கும் உலகம் கண்டுவிட்டதா? இல்லவே இல்லை. ஆகவே சாத்வீகத்தை அடிப்படையாகக் கொண்ட-சத்தியம், அகிம்சை, தியாகம், நீதியாகிய புனிதப் பண்புகளை அடிப்படையாகக் கொண்ட காந்தியடிகள் தந்த சாந்த வழியாம் சர்வோதயம் ஒன்றே நிரந்தரமான உலக சமாதானத்தை மலரவைக்கும் என்பது எங்கள் நம்பிக்கை. இந்த நம்பிக்கையை உலகிடைப்பரப்பு வேதே எங்கள் சங்கற்பம். நாங்கள் வாழும் இந்நாட்டிலேயே எங்களுடைய சங்கற்பத்தை முதல் முதல் செயற்படுத்த முயலவேண்டும். இனப்பகை-மதப்பகை முதலிய தீமைகள் இந்நாட்டில் வேகமாக வளருகின்றன. அரசியல் கட்சிகளாலும் வன்முறைகள் வளர்க்கப்படுகின்றன. தேசிய ஒற்றுமையே இந்த நாட்டில் உருவாக்கப்பட வேண்டிய முதற் காரியம். இளம் சமுதாயத்தின் மத்தியிலும், அறிவாளிகள் மத்தியிலுமே முதற்கண் சர்வோதய விதையை விதைக்க வேண்டும். மார்க்ஸிய வாதியாகத் தொடங்கிய ஜெயப் பிரகாஷ் நாராயணன், காந்திய வழியைப் பின்பற்றி இன்று சர்வோதயத்தில் மாபெரும் தலைவராய் மலர்ந்து விளங்குவது போல் டாக்டர் என். எம். பெரேரா போன்ற சோசலிச வாதி்களும் சர்வோதயத்தைத் தழுவுவாள் அதிக தூரத்தில் இல்லை. சர்வோதயத் தொண்டிற்கு நூற்றுக் கணக்காக முழுநேர வாசிப ஊழியர்கள் முன்வந்தால் இந்த ஒரு ஆண்டிலேயே இந்த நாட்டில் சர்வோதயத்தை வேர்கொள்ள வைத்து விடலாம். வாசிப ஊழியர்கள் முன்வருக. சர்வோதயம் வாழ்க.

## சர்வோதய பாத்திரம்

வேதகால முனிவர்களைப் போன்று வாழ்ந்த-வாழ்ந்து வருகின்ற காந்திஜி வினோபாஜி போன்ற பெரியோர்களின் சிந்தனைக் கருவூலங்களின் பிறப்பு சர்வோதய பாத்திரம். கருத்து பழமை பொருந்தியது. ஆனாலும் அப்பெரியோர்கள் தங்கள் தத்துவங்களால் அதற்குப் புதுமெருகு இட்டார்கள்.

சர்வோதய பாத்திரம் சர்வோதய இலட்சியத்தின்-அனைத்துலக மனிதர்களின் முன்னேற்றத்தின் ஒரு அங்கமாகும். அல்லற்படும் மனித சமுதாயத்தை-அமைதி இழந்த மனித உள்ளங்களை அன்பு நெறியில் வழிப்படுத்தி சத்தியம், அகிம்சை, தியாகம்-இவைகளின் அடிப்படையில் ஒரு புதிய சமுதாயத்தை-புரட்சிகரமான மன மாற்றத்தை உண்டுபண்ண சர்வோதய இயக்கம் பாடுபடுகின்றது. சர்வோதய பாத்திரம் இதற்கொரு பக்கப்பலமாகும்.

இன்று கொழும்பு நகரில் நூற்றுக்கு மேற்பட்ட குடும்பங்கள் தம் இல்லங்களில் சர்வோதய பாத்திரம் பெற்று அதில் பிடி அரிசி இட்டு எம் இலட்சியத்திற்கு ஆதரவு தந்து வருகின்றார்கள். குடும்பத்தின் ஆகச் சிறிய கைகளால் தரும் சிந்தனையுடன் தினமும் இப்பாத்திரத்தில் ஒருபிடி அரிசியும், ஒருசதமும் போடும்படி அன்பர்கள் கேட்டுக் கொள்ளப்பட்டிருக்கின்றார்கள். சர்வோதய பாத்திரத்தொண்டர்கள் மாதம் ஒருமுறை இல்லங்களில் சென்று பாத்திரங்களிலுள்ள அரிசி, பணம் ஆகியவற்றைச் சேகரித்து வருகின்றார்கள்.

சர்வோதயப் பாத்திரத்தில் தினமும் தன் பிஞ்சுக் கரங்களால் பிடி அரிசி இடும் ஒரு குழந்தை தன் இதயத்திலே தரும் சிந்தனைக்கு நீர் ஊற்று கிறது.

கருத்தை ஏற்று ஒழுங்கை அனுசரிப்பது நடைமுறையில் கடினம்தான். ஆனாலும் குழந்தைகளின் பிஞ்சு உள்ளங்கள் படிப்படியாகத்தான் நல்ல பண்புகளைப் பழக்கத்தில் கொண்டு வளர்கின்றன.

வாழ்க அறம்!

வளர்க நல் உள்ளங்கள்!

## உலக நோன்பு -- பணி செய நேரமுண்டோ!

சிறீ நரேந்திரபாய் அவர்கள் இரத் மலானையில் நடைபெற்ற கருத்தரங்கில் பணி செய்வதற்கு என்ன வகையில் நேரம் கண்டுபிடிக்கலாம் என்பது பற்றியும் பேசினார்.

சர்வோதயமென்றால் மனிதர் தம் வாழ்வின் சகல துறைகளிலும் மனிதப் பண்பு சுடர் விட வாழ்தலாகும் என்று அவர் கூறியிருந்தார். இம்மாதிரி நோக்கும் போது, சர்வோதயத்திற்குத் தனியான ஒரு நேரம் தேவையில்லை என்பது புலப்படும். அன்றியும் அது முழு நேர வேலையுமாகும் என்பதும் தெளிவாகும். அப்படியானால் சாதாரணமாக நாம் கருதும் தீண்டாமை ஒழிப்பு, சிரம தானம் போன்ற பொதுப் பணிகளில் எவ்வாறு ஈடுபடுவது, சர்வோதயபாத் திரம் வைத்தெடுக்க நேரம் எங்கே என்பன பிரச்சினைகள்.

இதற்கு சிறீ பாய் அவர்கள் நல்ல வழி காட்டுகின்றார். சைவ சமயத்தினர் வெள்ளிக் கிழமைகளில் கோயிலுக்குப் போகிற வழக்கமுடையர். இது ஒரு கிழமையில் ஒரு நாளைக்குக் கடைப்பிடிக்கும் வழக்கு. இது போல் சர்வோதய சேவை செய்ய விரும்புவோர் மாதத்தில் ஒரு நாளை, ஒரு மணித்தியாலத்தை இதற்கென ஒதுக்கலாம். இன்னும் கூடிய அவகாசமுள்ளவர்கள் ஒரு கிழமையில் ஒரு மணி, ஒரு நாள் என ஒதுக்கலாம். இவ்வாறு இயலக் கூடியவர்கள் ஒன்று சேர்ந்து பெரிய திட்டங்களை அமைத்துச் செயற்படுத்தலாம்.

சர்வோதய முறையில் என்ன செய்யலாம் என்பது அடுத்த பிரச்சினை. வேண்டிய வேண்டிய இடங்களில் சிரம தானம் செய்யலாம். நகர்ச் சுத்தம், வீட்டுச் சுத்தம்பற்றிப் பிரசாரம் செய்யலாம். நாட்டில் அவ்வப்பொழுது எழும் பிரச்சினைகள் பற்றி தெருவில் ஓரிடத்தில் நின்று பிரசாரம் செய்யலாம்.

இன்னும் சர்வோதய இயக்கத்தின் அடிப்படைக் கருத்துக்களை வீடுதோறும் சென்று பிரசாரம் செய்யலாம். துண்டுப் பிரசாரங்கள் மூலம் இதைச் செய்யலாம். எல்லாவற்றிற்கும் மேலாக பிரசாரத்தில் ஈடுபடுபவர் தன் முனைப்பற்றவராய் அடக்கத்துடன் நடந்து கொள்ள வேண்டும். இது தீண்டாமைப் பிரச்சினையில் முக்கியமாகக் கடைப்பிடிக்க வேண்டிய பிரச்சினை.

சிறீ பாய் அவர்கள் இன்னுமொரு பிரச்சினையில் சர்வோதயத்தின் அடிப்படையை விளக்கிவிட்டார் என்று சொல்லலாம். ஒரு வீட்டில் இலையான் தொல்லை இருக்கிறதென்று கொள்வோம். அங்கு மருந்து அடித்து அதனை விரட்டினால் இலையான் மீண்டும் மீண்டும் அடுத்த வீட்டிலிருந்து வரும். எனவே செய்ய வேண்டியது என்ன வென்றால் அடுத்த வீட்டிற்கும் மருந்து அடிக்க வேண்டும். இன்னும் அப்படியே தொடர்ந்து அடிக்க வேண்டும். இது மனிதன் தனியே தன் உதயத்தைக் காண முடியாது, தன் உதயம் சர்வோதயத்தில் தங்கியுள்ளது என்பதை நன்கு எடுத்துக் காட்டுகின்றது. இது சர்வோதய சேவைக்கு எங்கு இடமுண்டு என்ற கேள்விக்கு விடை தருகின்றது.

இக்குறிப்புக்கள் சர்வோதயத்தின் அடிப்படையையும் நாம் மனம் வைத்தால் எவ்வாறு ஒரு சிறிய பணியேனும் செய்யலாம் என்பதையும் எடுத்துக் காட்டுகின்றன.

\*\*\*\*\*

— இறைவன் —

என் நீண்ட நாள் உயிர் வாழ்க்கையில் இந்தப் பேருண்மைதான் உறுதியானது: அதாவது, மனித வாழ்வை இறைவன் இயக்குகிறான். அவன் பார்வையிலிருந்து தப்பி ஒரு சொட்டுக்கூடத் தரையில் விழ முடியாது.

— பெஞ்சமின் ஃபிராங்ளின்

## ஊழியருக்குப் பயிற்சி

உருத்திரபுரம் — காந்தி நிலையம், இரத்மலானை — சர்வோதய நிகேதனம் ஆகிய நிறுவனங்களில் ஊழியருக்குப் பயிற்சியளிக்கும் திட்டமொன்றைக் காந்தி சேவா சங்கம் செயற்படுத்த முன்வந்துள்ளது. பயிற்சியில் 16—20 வயது ஆண்கள் சேர்த்துக் கொள்ளப்படுவர். பயிற்சியின் போது ஊழியரிடமிருந்து எவ்வித கட்டணமும் அறவிடப்பட மாட்டாது. உணவும் இருப்பிடமும் இலவசமாக வழங்கப்படும்.

சுமார் ஒரு வருட காலம் பயிற்சி அளிக்கப்படும். ஊழியர் நாள் தோறும் இரண்டு மணித்தியாலங்களுக்குக் குறையாமல் உடலுழைப்புச் செய்ய வேண்டும். இதில் கமம், சமையல், சுத்தஞ்செய்தல் அடங்கும். ஒவ்வொரு ஊழியருக்கும் ராட்டையில் நூற்கப் பயிற்சியளிக்கப்படும். இதோடு கமம், மரவேலை, அக்க வேலை, தையல் வேலை, தும்பு வேலை ஆகிய துறைகளில் தாம் விரும்பியவற்றில் பயிற்சி பெறலாம்.

பயிற்சிக் காலம் முடிவடைந்ததும் ஊழியருக்குத் தொழில் தேடிக்கொடுக்கப்படும். தெரிவு செய்யப்படும் ஊழியர் மேலும் பயிற்சி பெறுவதற்காக இந்தியாவிலுள்ள சர்வோதய ஸ்தாபனங்களுக்கு அனுப்பப்படுவர். பூரண பயிற்சியின் பின் காந்தி சேவா சங்க ஸ்தாபனங்களை நடத்தும் பொறுப்பு ஊழியரிடம் கையளிக்கப்படும். இவர்களுக்கு வாழ்க்கைக் கேர் ஊதியம் வழங்கப்படும். மேலும் விபரம் தேவைப்படுவோர் கீழ்க்கண்ட முகவரிக்கு எழுதிப் பெற்றுக் கொள்ளலாம். கௌரவ நிர்வாகி, காந்தி நிலையம், உருத்திரபுரம்.

இப்பத்திரிகை அகில இலங்கைக் காந்தி சேவா சங்கத்திற்காக உருத்திரபுரம் சி. க. வேலாயுதபிள்ளை அவர்களால் சர்வோதய அச்சக உபகரணங்களின் உதவியுடன் கொழும்பு மெய்கண்டான் அச்சகத்தில் அச்சிடப்பட்டது.